
हांव म्हज्या घरकाराक भेटयतां . 


दोन उतरां 


भूयफोड ! मळबाची दुकां धर्तरेच्या हड्ड्यार व्हावतात . तिचे काळीज 
भिजता आनी मागीर तिच्या काळजांतले सुख - दुखाचे उमाळे भूयफोडांच्या रूपान 
भायर सरतात . अशेंच कितें मनशाचे जिणेत घडटा . जिविताच्या प्रवासांत आमचे 
सरभोंवतणी कितलेशेच भूयफोड वयर सरतात . थोड्यांक पळोवन खोशेक शीम 
मेर नासता जाल्यार हेरांक पळोवन दोळ्यांक हुंवार येता . थोडे भूयफोड मोगाचे 
जाल्यार हेर रागाचे . काय आसतात यादिंचे जाल्यार काय विसरभोळ्यांचे ! 

म्हज्या मनांत तर काय भूयफोडाची याद घर करून रावल्या जाल्यार काय 
जाणांचेर दोळ्यांतल्या दुकां वांगडा विसर पडला . अस्तुरी जाल्ल्यान काय 
भूयफोडानी दिल्ले त्रास मर्यादीत व्हावपी नदी सारके काळजांत सांबाळून दवरल्यात 
जाल्यार केन्ना केन्नाय मर्यादिची शीम - मेर सोडून कविते रूपान कागदार प्रकट 
केल्यात आनी अशेच ताचे मदले कांय भूयफोड हावें कुशीक काडून तुमचे मेरेन 
पावोवपाचो यत्न केला . आतां तांची रूच तुमचे , जण एकल्याचे , जिबेर आसा . 
आशा बाळगितां , तुमच्या सगळ्यांच्या घरांनी , म्हज्या ह्या यफोडाक मनोरंजना 
खातीर सालांत ना जाल्यार चवेपासत रांदचे कुडींत तरी जागो आसतलो ! देव बरें 
करूं ! 


ग्वादालूप डायस 


ग्रीन पीस हाऊ . सोसायटी 
नागाळी ताळगांव 
२०.१.२००६ 


प्रिय ग्वादालूप बाय , 
तुका मायेमोगाचो नमस्कार . 


आमच्या जिवितांत बरे कवितेची वळख योगायोगान आनी 
मोठ्या भाग्यान जाता . ' सुनापरान्त'च्या आयतारचे पुरवणेत तुज्यो 
कांय कविता वाचिल्ल्यो . पूण कित्याक कोण जाणां तांचेकडेन म्हजें 
लक्ष गेलें ना . पूण फाटल्या स्वातंत्र्य दिसा निमतान आयिल्ल्या 
' कोंकण टायमच्या ' अंकातल्यो तुज्या वेंचीक कविता वाचल्यो आनी 
खऱ्यानीच हाव भारावन गेलों . गोंयचो मोग , देशभक्ती अशा 
आशयाच्यो त्यो कविता . हे विशय झरोवन झरोवन गुळगुळीत फातर 
कशे जाल्ले . पूण तुवें हेच विशय वेगळे तरेन व्यक्त केले . नवी शब्दकळा 
आनी सहज जुडिल्ली यमकां आनी म्हत्वाचे म्हळ्यार तातूंतली तीख 
अशी संवेदना मनाक स्पर्श करून गेली . तुजे मदल्या कवियत्रीची 
वळख म्हाका तुज्या त्या चार कवितांनी करून दिली . शितावयल्यान 
भाताची परिक्षा अशी एक म्हण्णी आसा . ताका धरून म्हाका तुज्यो 
हेर कविता वाचपाची उमळशीक लागली . आमचे कोंकणीत शीला 
कोळंबकार , मीना काकोडकार , जयमाला दणायत , स्टॅला डि कोश्ता 
सारकिल्यो बायल कथाकार आसात . फुडले पिळगेंत आमकां हेमा 
नायक , शांता कंटक , जयंती नायक ही नांवां दिसतात . पूण कवितेच्या 
मळार मात ह्या तोलाची नावां दिसनांत . पूण आतां नूतन साखरदांडे , 


नयना आडारकार , माया खरंगटे ( ताणी कथाय बयो बस्यल्यात ) 
घो कवियत्री आयल्यात . ताणी तोला मालाच्यो कविता बरयल्या ते 
भावर कोंकणी कविता ताणी लोकां मेरेन पावयल्या . आता हावपळयता 
एक नवे पिळगेची कविता आकाराक येता . दर एक पिळगी आपली 
अशी संवेदना घेवन येता . तिचे अर्श अणभव विश्व आसता . तुजे 
पिळगेविशी म्हाका तशेच म्हणचे दिसता . ज्या अणभवांतल्यान तुमची 
पिळगी बता ताची सावळी तुमचे कवितेचेर पडिल्ली दिसता . आनी ते 
सभावीक दिसता . आजकाल दुस्वास आनी एकामेकांविशीच्या 
दुबावाच्या वातावरणान आमची मनां म्हेळी जाल्यात . पूण तूं किर्ते 
म्हणटा पळय 

उमाशेचे काळखे राती 
उजवाडाची पण्टी पेटय 
इश्टांक परबी दिता तेत्रा 

दुस्मानाकूय मोगान वेंगय . 
तुजी ही उतरां काळजाक थाकाय दिता . मन उमेदीन भरून वता . 
आमचे परचार्जणे वृत्तीचेख्य तूं तुजे कवितेतल्यान बडी मारता . आमची 
संस्कृताय , भास सोडून दिवपाक लागल्यात . पयसुलें आनी दुसचाचे 
ते आमकां बरे दिसता . भास , भेस आनी हेर सगळं . ताचे मुखार 
आमकां आमगेल्या गिरेस्त दायजाची विसर पडटा . आमी आमकांच 
आतां घाणाक दवल्ल्यात अशें तूं किंवाट्यान म्हणटा . 

स्वतंत्र देशाचे गुलाम आमी 
गिन्यान दवरलें घाणाक 
कणसां कापून गेले फिरंगी 
आमी झगडटा तणाक 


ल्हान - व्हडांक जाण्टे -नेण्ट्यांक 
लागला विदेशी वारें 


शाब्बास ! आमच्या व्हडचाक 
जोडलां आमी फिरंगी येरें . 


हांगा तुवें उपरोधी शैली कितलो सुंदर वापर केला . तुज्या उतरांनी 
लिपिल्ल्या गर्भित अर्थाक लागून तुजे हे कवितेक वेगळीच उंचाय 
आयल्या . कवी वा लेखकान सामाजिक लागणुकेक पाळो दिवचो 
काय ना हारेर आमो जायतो विचार केला . आयजूय तो करीत आसात . 
कलावंत हो समाजाचे घटक आसता . ताका लागून सरभोवतणी जें 
घडटा ताशे परिणाम ताचे कलाकृतीचेर जावप हे सभावीक आसता . 
सगळ्यांचे बाबतीत तशें घडटाच अशें ना . काय जाण अलिप्त वृत्तीचे 
आसतात . ती दर एकल्याची प्रकृति अशें म्हणूक जाय . सामाजिक 
जाणविकाय कवितेचो आशय जावं येता . पूण ताका कवितेचे मुल्य 
हाडपाची तांक कवी भितर आसपाक जाय . नाजाल्यार ती प्रचारको 
थाटाची जातली . खंयच्याय अणभवाक भिडपाची तांक आसले बगर 
ताका कवितेचो रूपकार खऱ्या अर्थान येवप शक्य ना . तुजे भितर 
ती तांक काय वाट्यांनी आसा म्हणपाची गवाय तुजी ही कविता 
दिता . पूर्ण ' निवडणूक ' ही कविता मात थोडी फिकी दिसली . घडये ती 
मनांत सारकी रूजलेबगर कागदार देविल्ली दिसता . अणभव मनाचे 
मातयेत रूजप हाका खूप म्हत्व आसता . तो सारको रूजले बगर 
आपलोसो जायना . अणभव आपलो आसप आनी आपलो जावप 
हाका कवितेचे अभिव्यक्तीचे नदरेन खूप म्हत्व आसता . मदल्या 
काळांत सामाजिक अश्या कवितेतल्यान व्यक्त करपाची चाल आयली . 
अणभव नासतना फॅशन म्हण काय जाण तशो कविता बरोवपाक 
लागले . ताका लागून जालें कित ? मूय चाबल्यार सोरपान डंख मारिल्ले 
भशेन ते कवी आईक लागले . परिणाम कविता नकली दिसूक लागली . 
न्हय तर ती नकलीच जाली . असल्यो कविता पावसात किल्लून 
आयिल्ल्या आळम्याच्या सत्र्यांभशेन आसतात . अस्सल अणभवाची 
कविता मातयेंत खोल मेरेन मूळ धरता . ती खऱ्या नाण्याभशेन 
खणखणीत वाजता . कवीन हाचे भान दवरपाक जाय . 

तशे पळोवंक गेल्यार तुजी कविता प्रथम पुरुशी . म्हळ्यार 
' हांव ' हो तिचो मूळ स्वर . Individualistic . हो ' हांव ' जरी कवितेतल्यान 
स्पश्ट दिसलो ना तरी तो तुजे कवितेक पुराय व्यापून रावला . ती 
मोजाचे सूर आळयता , सैमाचे स्तोत्र गायता . तशेंच तातूंत 
मनीसपणाची होरावणी आसा . तुजी ' याद ' ही कविता घेता : 


झाडाची पानां पडली गळून 
बायो - न्हयो गेल्यो आटून 
तरी मोगा आज म्हाका 
याद तुजी आयलीना 
येतली कशी जेन्ना मोगा 
हांव तुका विसरलेच ना . 


खरे म्हळ्यार मोग हो सगळ्यांच्याच लागींचो विशय . ह्या विशयाचेर 
मेजूक येवपाक ना इतल्यो कविता आयज मेरेन बरोवन जाल्यात . 
पूण वेगळेपण हे तुजे अभिव्यक्तीत आसपाक जाय . हेच कवितेतल्यो 
पयल्यो चार वळी नवें आनी वेगळे अशें कांयच सांगीना . पूण पांचवी 
आनी सवी वळ एक वेगळीच चमक घेवन येता आनी पयल्या चार 
वळीक अर्थपूर्ण करतात . आनीक अशीच दुसरी तुजी कविता 
कुळाराची ओढ व्यक्त करपी . र . वि . पंडित आनी रमेश भगवंत 
वेळुस्कार हांच्यो कविता ह्याच विशयाचेर आसात . पूण तुजे कवितेचो 
आविश्कार खूप वेगळो जाला . 

म्हज्या कुळाराची वाट 
मोडत मोडत वता 
पावल तिचेर दवरतांच 

मळबार आसा दिसता . 
ही कविताय म्हाका प्रेमाचोच अविश्कार कसो दिसता . आपल्या 
कुळाराचे ओडी वांगडाच घरकाराचो मोगूय तुका एके वटेन ओडीत 
आसा . घरकाराचे यादीतूंय एक आगळीच ओढ आसा . मनशाक 
कसलोच केन्नाच विसर पडना . विसरायेंतूच याद आसता . तुजे कवितेचो 
आशय ' यादी ' भोंवतणी तुवें गुंफला . ' कणेरा ' ही कविताच पळय , 

' जळीं - मळीं मनांत म्हज्या 
कणेरी झाडाक कांटे 
कणेरा रूपान झाडाक फुटल्यात 
कितलेच यादिंचे फांटे 


हे यादी मदीं तुजें भुरगेपण लिपला . तूं ' भुरणेपण ' हे कवितेत म्हणून 


वता 


यादींच्या भोवऱ्यांत 

भुरणें हांव ल्हान 
आनी ह्या यादींतूच शेणिल्ले भुरगेपण परत एक फावट अणभवपाक 
मेळटा . 

यादी भोंवर थांबलो 
भायर हांव आयलें 
खीण भर भितर वचून 

शेणिल्लं भुरगेपण मेळ्ळे . 
तुजी कविता जिविताच्या वेगवेगळ्या आंगांचेर चिंतन करता . मनशाचो 
पडमूर स्वभाव तुका निखालूच मानवना . जिबेक हाड आसलें तर | 
काय बरें जावपाचें | वायट हांव उलयताना / मात्शें तरी दुखपाचे अशें 
म्हणटनाच तूं अत्यंत निरागसपणान आयुश्य कितलें कळिल्ले तर | 
मळबार हांव उडपाचें | गर्व माथ्यार चडून | तुका देव विसरपाचे अशें 
सहज म्हणून वता . देवाची सासाय हो एक तुजे कवितेचो विशय . तूं 
देव हे संकल्पनेकडेन वेगळे नदरेन पळयता . तूं देवळांतल्या वा 
इगर्जीतल्या देवा परस हाडामासाच्या मनशाक मानता . मनशा 
भितरूच तूं देवाक पळयता . म्हूण तुज्या ओठांतल्यान उतरां येतात ती 
अशी . 

देवाक दिली नाल्ल - पोड 
आरती - पुजा केल्यो व्हड 
दारार आयिल्ल्या भुकेल्ल्याक 
जेवण मात वाडूक ना 
ह्याच खातीर म्हजें दान 

देवा मेरेन पावूक ना 
आजकाल आमी देवाचो बाजार मांडला . ताका लागून आमी देवापासून 
पयस पावल्यात . संवसारांतले सगळे धर्म आनी पंथ आमकां दुसऱ्या 
मदी देव पळोवपाक सांगतात . कबीरा सारकिलो संत आमकां एक 


सारको हेच सांगीत आयला . पूण आज आमी शिकिल्ल्यानी ताचे 
कडेन सामकी आडनदर केल्या . आमच्या स्वार्थाखातीर अशें हांव 
म्हणटा . आयच्या काळाक तुजी ही कविता लागू पडटा . थोडेशें हैं 
समाज प्रबोधन . कवीन समाजप्रबोधन करचें काय ना हो एक खेरीत 
प्रस्न आसा . हाचेर वेगवेगळ्या कवी आनी बरवप्यांची वेगवेगळी 
मतां आसात . शुध्द कलावादी भुमिका घेतिल्ल्यांक समाज प्रबोधनाच्या 
दांव्याक बांदचे न्हय . अशें जरी आसले तरी कवितेक खंयचोच अणभव 
वी नासता.तूं त्या अणभवाक कलेच्या पांवड्यार कितले तांकीन 
व्हरता हे म्हत्वाचे आसता . ' गॅर्नीका ' 

म्हूण पिकासोचें एक 

नामनेचे 
चित्र आसा . चित्रकलेच्या संवसारांतलो तो एक वाटचिरो अशें 
समिक्षक मानतात . ते दुसऱ्या म्हाजुजांत मनीस संहार जालो त्या 
विशयाचेर आसा . मनशामदी आशिल्ले क्रुरतायेचें तातूंत चित्रण आसा . 
कलेची सगळी मुल्यां सांबाळून केल्लो आविश्कार . खंयचेय 
साहित्यकृतींत प्रचारकी थाट आसपाक जायना . ताचे मोल उणें जाता . 

जाणा , तुजे कवितेत म्हाका आनीक एक गजाल होल्मली . 
तुका जातकच संगिताचो कान आसा . देखून तुजे कवितेत यमकां 
आपसूक जुळून येतात . ओडून ताणून चंद्रबळ हाडचे पडना . 
Predictable यमकां तुजे कवितेत आडवादान मेळटात . देखीक 
' आशिर्वाद ' हे कवितेतलें निमाणे कडवें पळय : 

एक सुखी घराबो 
घडचो तुज्या हातान 
सुर्या तुज्या माथ्यार 

वायट जळू वोतान 
ह्या कडव्यांत ‘ हातान ' आनी ' वोतान ' कितली सहज जमल्यांत . नादाक 
लागून कानाक गोड लागतात हे तर जालेंच पूण तेच बराबर ताका 
अर्थाची वलयां येतात . आनी ताका लागून अर्थाची व्याप्ती वाडूंक 


पावता . 


तरणे पिळगेविशीं म्हजी एक खंत आसा . तुमची पिळगी 
जितले वाचूंक जाय तितलें वाचिनात . म्हज्या तरण्या इश्टांकडेन हांव 


उलयतां तेन्ना आमी वसवशाभशेन वाचताले . कोंकणीतलीच न्हय तर 
हेर भासांतल्यो कविता आमच्या वाचपांत आसताल्यो . तेन्ना मराठीत 
' सत्यकथा ' म्हूण एक म्हयनाळे येतालें . हे म्हयनाळे मराठी साहित्याचो 
मापदंड अशें सगळे मानताले . ताची आमी उमळशिकेन वाट 
पळयताले . तातूंतल्या साहित्याचेर भासाभास करताले . तशेंच हिंदीतले 
कवी आमचे पिळगेन दोळे उक्त दवरून वाचले . तातूंतल्यान आमची 
पिळगी घडली . हे वाचपाचे कल्चर आज उणे जाल्ले दिसता . 

जशें संगीत शिकपाखातीर गुरू आसता आनी चित्रकले 
खातीर शाळा आसता तशी सोय कवी खातीर नासता . म्हाका रायनर 
मारिया रिल्क ह्या नामनेच्या जर्मन कवीची याद जाता . फ्रांज जेवियर 
काप्पुस ह्या कवी जावंक सोदपी इश्टाक ताणे पत्रां बरयल्यांत ती ह्या 
संदर्भात मोलाची आसात . तो म्हण्टा ‘ सदांच सगळे तुजी कविता 
माथ्यार घेतले अशें तूं समजू नाका . टिका सोसपाची तांक तुजे भितर 
आसपाक जाय . सगळ्यांत म्हत्वाचे म्हळ्यार तुजें नीज वळख . म्हाका 
आनी हाचेपरस वेगळे सांगपाचें ना . अंती अणभव हेंच कवीचें संचित . 
अणभव नासत जाल्यार उतरां पोकळ दिसपाक लागतात . अणभव 
नासत जाल्यार प्रतिमा आनी प्रतिकां नाकापरस मोती जड जातात . 
एका अर्थान कवी आपले अणभव कवितेत invest करता . 

फाटले काय दीस तुजी कविता म्हज्या वाचपांत आसा . एकाद्री 
रागाची बंदिश मनांत घोळत रावची तशी तुजी ही कविता . तुजे कवितेक 
आनी पर्यायान कोंकणी कवितेक पर्जळीत फुडार आसा अशें हांव 
मनापासून म्हणटा . 
तुजी कविता अशी वाडूं आनी फळू अशी आस्त बाळगून ... 

प्रार्थना 


संवसाराच्या घडयणाराक 
काळजांतल्यान वंदन 
ओपता तुकां भूयफोड ' हे 
वांगडा फुलां चंदन 


तुवेंच धरले हाताक म्हज्या 
मनांत घातले विचार 
सगळ्यो कविता बरोवन काडूंक 
तुवेंच दिलो आदार 


जल्माक येवंचे पयलीं हांव 
हातार तुज्या म्हजें नांव 
आता म्हज्या हातांतलो वावर 
तुज्याच मनाप्रमाण जांव 


भूयफोड 


1 


भूयफोड 


शिरांदारानी पडलो पावस 
सैमाक लागलें पिशें 
मळबा दुकां घरा पाडसार 
भुरग्यां तोंडार हाशें 
व्हकल सोदूंक बेब्या गळ्यांत 
डरांव डरांव गितां 
माकडीण सांगता माकडाक 
घर तरी करचें आतां 
कुळारा वचपाची चितनां चिंतपी 
आंबाड्याक जालीं पोरां 
काजू रोप्याक कारांद्यांनी 
घट्ट बांदली दोरा 
पयल्या पावसाच्यो अमुरपिक्यो 
यादी कितल्यो गोड 
पावसा नादार जमनी काळजार 
उमाळ्यांनी फुल्ल्यात भूयफोड 


2 


भूयफोड 


उतर 


उतर केन्नाय जावन फूल 
काळजांत दमदम सुट्टा 
उतर केन्नाय जावन कांटो 
काळजांत भितर तोपता 


उतर केन्नाय सूय जावन 
तुटिल्ले धागे जोडटा 
जावन केन्नाय धारे तलवार 
मदींच कुडके करता 


उतर केन्नाय जावन साकर 
मन गोड करता 
केन्ना केन्नाय मीठ जावन 
पोरणे घाय चोळटा 


वायट जांव बरें उतर 
जिबेर आकार घेता 
ओठांवयल्यान गेल्लें उतर 
धरूंक कोण ना शकता 


भूयफोड 


3 


वाट तुजी 


तुज्या येवकाराक मोगरे कळे 
काजळ घालून रस्त्यार दोळे 
तूं मात आयलो ना 
तुजे खातीर मोगरे कळे 
फुलचे मात रावले ना 
तुजे खातीर पेटयली वात 
जागयली हांवें सगळी रात 
तूं मात आयलो ना 
तुजे खातीर मेणवात हांव 
दवरूंक कशेंच शकले नां 
तुजे पासत सांवरी बोंडां 
हांसूक उगडली आपली तोंडा 
तूं मात आयलो ना 
तुजे खातीर सांवरीन आपलो 
कापूस मात राखलो ना 
मोगरे कळे फुलून गेले 
वातीन आपले धापले दोळे 
सांवरीन वायर उबयले केंस 
तरी पूण हावें तुजी 
वाट पळोवची सोडूक ना 


4 


भंयफोड 


मोगाचो दुस्मान 


सोदल्यार कोणांक मेळचो 
आडायल्यार तो रावचो ना 
आसतना आपल्या नेटार 
कोणांचेंच तो आयकना 
येतना दांत किल्लायत येता 
वतना नुकसाण करून वता 
आवय - बापूय , भाव - भयण 
कोणाकूच तो वळखना 
आपलेच सगळं सारकें म्हणपी 
संवसारभर ताची नामना 
कोणेच ताका न्हय सोदचो 
आयल्यार लांब श्वास घेवंचो 
एक ते शंभर आंकड्यांचे 
झळकेक मात तो रावना 


भंयफोड 


5 


एका दिसाचो राजा 


म्हयन्या पगार पडलो हातार 
लागलो घरचे वाटेक 
तावेन दिसले भितर सरलो 
मात्शे बाटले भेटेक 
लकत - लकत आयलो घरा 
दाराक म्हयन्याची बिलां 
बायल भुरग्यांक सांबाळटां 
म्हणसर अर्दो जाला 
पगारा दिसा मेजार आमच्या 
जेवण आंबट तीख गोड 
एकाच खिणाक समजना कशी 
काबार जाता जोड 
म्हयन्याक एक दीस राजा 
बायल म्हजी दासी 
बाकी दिसांक तिनूय पारार 
हांव तिचो चपरासी 

भूयफोड 


भिरांत 


दुबावाची वेर 


विस्वासाच्या हारशाक 


फुटपाची भिरांत 


मातयेच्या कळशाक 
गुलाबाच्या फुलाक 
गांजिलांचे भिरें 
बरेपणाच्या रस्त्यार 
वायटपणाचें सारें 
स्वार्थी चिखलांत 
निस्वार्थी साळक 


कचऱ्या पेटयेंत 


जल्मल्लें बाळक 


दुर्बळांचो उलो 


भेऱ्या कानार 
गिरेस्त नाचता 


आपल्याच नादार 
कोणूच हांगा 
न्हय कोणाचो 
आपूण आपल्याक 
देव सगळ्यांचो 


भूयफोड 

दशणी झाड 


दशणी झाडा तुस्त तुजी 
करची सांग गो कोणे 
फुडले बागेत आसप म्हळ्यार 


एक व्हड देणे 


सभाव ताचो 


खूप 

वेगळो 
सामकी कमी वाड 
लांब उंच जावंचे सोडून 

मोटवेंच जाता झाड 
बारीक पांचव्या विणयांक 
तांबडेच बांदल्यात लास 
सरबटिल्ल्या आंगार ताच्या 
शेड्ड्यांची पिकनीक खास 

कालची फुलां उरनात आज 
आयच्यांक फाल्यां ना फुडार 
तरी दुखाची साया ना 

मातपूण ताच्या तोंडार 
गिन्यान आशिल्लीं मनशां आमी 
कालच्या रागान जियेतात 
फाल्यांचो हुस्को काडून 
आयचो दीस होगडायतात 

भूयफोड 


दोंगराचे तेंगशेर 


उजवाडाचे मोल 
काळखांत मेळटा 
सावळेची शितळकाय 


वोतांत कळटा 
रातीक लागता 


उमळशीक दिसाची 


दीस पळयता 


वाट रातीची 
उदकाची गोडसाण 
तानेल्ल्यांक विचार 


मेल्ल्याची तुस्त 


जित्यांच्या वोठार 
जो मेरेन 


पुनव आसा 


तोंडार अमवास 
आसची न्हय 


पुनवेचे चान्ने 


अमवाशे रातींत 
मेळटा खंय ? 


भूयफोड 

नसाय 


पिंपळाच्या झाडार आसलो घोंटेर 
घोटेरांत आसलीं पिलां चार 
सकाळी सदांच बेगीन उठचें 
आवय घालताली तांच्या कानार 

पिंपळा पानांनी आसल्यो किडी 
सुस्त बोन्हिदताल्यो 
दीस माथ्यार पावतकीच 

जांबय दीत उटाल्यो 
सवण्यां पिला बेगीन उठटात 
किडी आवयक जाली नसाय 
फाल्यांच्यान बेगीन उठात 
कापस्ताद सवण्यांक दाखोवंक जाय 

आवयचो 

हुकूम 

तो 
कशेय तरेन मानचोच पडलो 
सवण्यां - पिलां उठचे पयलीं 

किडी घराबो जागो जालो 
हरशीं उसरां उठपी किडी 
आज बेगीन उठल्यो खयो 
सवण्या घोंटेरा मुखार वचून 
हडें फुलोवन बसल्यो बो 

सवण्या पिलांनी उगडून चोंची 
अशोच तांका घेतल्यो भितर 
आवय कीड पळयत उरली 


काळजार आपल्या धरून फातर 

कणेरा 


जळी - मळी मनांत म्हज्या 
कणेरी झाडाक कांटे 
कणेरा रूपान झाडाक फुटल्यात 
कितलेच यादींचे फांटे 


बारीक तरण्या कणेरा भितर 
भुरगेपण म्हजें सजला 
अमुरपिक्यांत तांबसाण भरसून 
तरणेपण म्हजें रंगला 


काट्यां - कुट्यांतल्यान एक कणेर 
सुर्या वतान पिकलां 
तातूंत भितर सगलें म्हजे 
म्होवाळ जिवीत विणला 


अर्दी सुकून मिरयो पडल्यात 
भरवंसो ना देंटार 
केन्ना झडत सांगू नज 
वाऱ्या झोताच्या नेटार 


मूंयफोड 

पावलां 


सांजेवेळार दर्या देगेर 
दिसली तुजी पावलां 
पळोवन खोशी जावंचें 
तोंड म्हजे बावला 

तुज्या पावलांक तेंकून कोणे 
मारल्यांत आपली पावलां 
फुडें - फुडे पळयत जाल्यार 

पावलाक पावल जोडलां 
पावलांचे हे काणयेन म्हाका 
खूप कितें सांगले 
तुज्या - तिच्या पावलां पोंदाक 
पावल म्हजें लिपलें 

केन्ना तरी येतले ल्हार 
वाट पळोवन रावला 
रेंवेंर फक्त दिसतली 
तुजीं - म्हजी पावला 

जिवीत 


जिवीत थोड्यांक सपन एक 
फकत न्हिदेंत पळोवपाचें 
जाल्यार थोड्यांक उमाणे 
जागें रावून सोडोवपाचें 
जिवीत थोड्यांक बांय एक 
एकाच जाग्यार बसपाचें 
जाल्यार हेरांक नदी जावन 
व्हावत पयस वचपाचें 
जिवीत थोड्यांक अमवाशे रात 
सगळ्यांक काळोख करपाचें 
जाल्यार हेरांक पुनव जावन 
चान्ने सगळ्यांक शिंपडावपाचे 
जिवीत थोड्यांक कोळसो एक 
हेरांक जळयत रावपाचें 
जाल्यार थोड्यांक मेणवात जावन 
दुसऱ्यां खातीर जळपाचें 
जिवीत थोड्यांक पेन्सील कशी 
जाय जाल्यार बरोवचें 
नाका जाल्यार धवे फोलीर 
काळें जायसर झरोवचे 


भूयफोड 

दिव्यांची परब 


अमवाशेचे काळखे राती 
उजवाडाची पण्टी पेटय 
इश्टांक परबी दिता तेन्ना 
दुस्मानाकूय मोगान वेंगय 

फोव गोडान कालयताना 
मोगाचे अमृत रकय 
घरार लायिल्ल्या दिव्यांचो 

सरभोंवतणी उजवाड फांकय 
नवे कपडे घालता तेन्ना 
चुनो - रंग काळजाक सारय 
काळजांत आशिल्लो राग द्वेस 
पण्टे वांगडा तेलांत जळय 

दिवाळी ही मनयताना 
सुखाची फुलां फुलय 
सदांच दिवाळी जाल्लेवरी 
संवसारांत जीण जगय 

म्हाका जागो खंय आसा ? 


बाळक जेजुचो जल्म मनोवूक 
उबारलो देखावो बेल्या नगराचो 
एके वाटेन कसाळ अरण्ये 
दुसरे वाटेन गोठो करडाचो 

ल्हान - मोटे फातर एकठावून 
दोगुल्ली तयार केली 
गोठ्यांत भितर बाळक जेजूक 

खावणी करडाची सजयली 
गोठ्यावयर नाताला झाडाक 
सोबीत सुंदर नक्षेत्र लायलें 
सगळे मनांप्रमाण जातकच 
रातचें मिसाक 

वचून 

आयलें 
बाळका जेजूक नमस्कार करूंक 
फुडें हांव सरलां मात 
बाळक जेजू हांसलो म्हाका 

प्रस्न केलो हालोवून हात 
सांग म्हाका तुजेखातीर 
गोठ्यांतूच जल्मचे हावें 
काळजांत तुज्या आसरो दिवूक 
म्हाका जागो दवरला तुवें ? 

याद 


झाडांची पानां पडली गळून 
बायो - न्हंयो गेल्यो आठून 
तरी मोगा आज म्हाका 
याद तुजी आयली ना 
येतली कशी जेन्ना मोगा 
हांव तुका विसरलेच ना 
कोगळांनी गायली गितां 
आंब्याक चंवर फुल्लो आतां 
वारें उगडून गेलें जनेल 
तरी तुजी याद येवंची 
अशें म्हाका दिसलेच ना 
दिसचे कित्याक जर तुजी 
याद केन्ना गेलीच ना 
पावसाचे पडटात थेबे 
पदा गायतात बायतले बेबे 
धर्तरी नटल्या अशी 
लग्नाक तयार जावंची तशी 
पळोवन सगळे आज तर 
याद म्हाका येवंची आसली 
तरी म्हणटा जो मेरेन 
हांव तुका विसरचे ना 
याद तुजी येवंचीच ना 

हावेस 


बाळा म्हज्या तोंड तुजें 
चंद्रा परस गोल 
दोळे तुजे लिकलिकीत 
अर्थान भरल्यात खोल 
मोव नाजूक हात तुजे 
घडच्यो बो करण्यो 
यश येवंचे तुज्या वाट्याक 
पयस उरच्यो ताळण्यो 
माणकुलेच पाय तुजे 
चलची बरी वाट 
वायट व्यसनाक तुवें 
सदांच वळची फाट 
संवसाराच्या मापार तुजें 
व्हड जावंचें नांव 
संवसारांत तूं करता तितले 
सर्गाक केल्लें जांव 


भंयफोड 

फकत तुजेखातीर 


खटखटायत देवाचे दार 
वर्सी मागून हाडलीं चार 
दोन गेली वाट पळोवन 
दोन सारली दुकां गळोवन 
चिंतनाक आतां ना थार 
खटखटायत देवाचे दार 
वर्सी मागून हाडलीं चार 
आडवीं - तिडवीं माडयत रानां 
सोदलो तुकां उस्तीत पानां 
साद घालो उल्यार उले 
दुकांनी भिजले पोले 
खंयच तूं म्हाका दिसलो ना 
काळजांतले हावेस तशेच उरले 
तकलेर आतां चिंतनाचो भार 
मोगा फकत तुजेखातीर 
खटखटायलें देवाचे दार 
वर्सी मागून हाडलीं चार 
दीस सारले वरां मेजून 
राती काडल्यो न्हीद सोसून 
तुजे वाटेर म्हजे दोळे 
कोणांक सांगू म्हजे उमाळे 


वेंग म्हजी रिती आजून 

तरी हांव मानचेंना हार 
मोगा हांव तुजेखातीर 
खटखटायतले देवाचे दार 
वर्सी मागून हाडटले चार 


भूयफोड 

सूख 


पिंपळाच्या पेडार 
वडाच्या झाडार 
कुळाराच्या आंगणांत 
घरकाराच्या बोल्सांत 
सुखाची पोटली 
खंयतरी शेणल्या 
तिका सोदीत सोदीत 
दोळ्यां पाकळी झडल्या 
चंद्रिमाचे कोरीत 
केसरव्हाळाचे झरीत 
आबोल्यांच्या मळ्यांत 
भुरग्यांच्या दोळ्यांत 
दुखाची सावळी 


सगळ्याक पातळल्या 


सूख सोदीत सोदीत 


जिणूच दु : खांत बुडल्या 

सत जीटकम 


सताचे वजे माथ्यार 
भोंवलें हांव जगार 

दवरणे खंयच दिसलेंना 

सगळ्यांक फटींचो हुंवार 
ह्या हुंवारांत सांग कशें 
सांबाळू हांव वजें जय 

चिमटीभर फट सांगून 

वेतभर जाता तुजें 
सताच्या भरवंशार आमी 
सोदतात हांगा जगूंक 

फटिची कुदळ पळोवन 

सत वता पळून 
शंबर सुटल्यार उपकारता 
न्याय सावाक जावूक जाय 

एका गुन्यांवकाराक लिपोवूक 
शंबर जाणांची लटीक गवाय 


भूयफोड 

कुळाराची उमळशीक 


म्हज्या कुळाराची वाट 
मोडत मोडत वता 
पावल तिचेर दवरतांच 
मळबार आसा दिसता 
दोनी बाजुनी काण्णां - चुन्ना 
नाकांत वोंवळांचो वास 
वाऱ्या नेटान जमनीर 
काजू - आंब्यांची रास 
कुचकुचीत चंवरांत लिपून 
कोगळां गायतात गितां 
जशें सांगतात म्हाका 
हांगाच राव तूं आतां 
मनभुलयणी वाट ही 
लायता म्हाका पिशें 
हांगाच रावन जाल्यार 
घरकाराचें जातलें कशें 

ल्हार 


थंड शितळ किनाऱ्यार 
आयलें एक सोबीत ल्हार 
समजून आपल्याक मेळटलो 
म्हूण जिणेचो थार 


ल्हारान सांगलें किनाऱ्याक 
राव म्हज्या आदाराक 
एका कानान आयकून घेतले 
मागीर सांगणें उडयलें कोनशाक 


जाय तेन्ना लागी ओडलें 
खिणां भितर खडपार आपटिलें 
एका किनाऱ्याक हजार ल्हारां 
देखून म्हाका अशें शेवटिलें ? 

हांव खंय चुकतां ? - 


तुजेखातीर हावेसाचो 
दोंगर हांवें बांदलो 
त्या दोंगराचो पेज मात 
तुज्याच खांदार घातलो 
तुजेखातीर दोळ्यांत म्हज्या 
सपन हांवें विणलें 
साकार करचे पयलीं 
हांवूच मोगा शेणले 
सूख तुका मेळचे म्हूण 
मनाचो दर्या केलो 
दर्यांत पेंवतां पेंवतां 
तूंच मदीं बुडलो 
तोंडार हांसो पळोवंक 
काळजांत गुलाब रोयले 
हात घातलो मात 
कांटेच तुका तोपले 
तुजेखातीर जगांत ह्या 
करचें हांवें कितें 
तुज्या विणे जिवीत म्हनें 
जातलें रितें रितें 

रीण 


तुज्या जल्मान दिसलें म्हाका 
सर्गाक तेंकयलो हात 
तोंडार तुज्या हांसो पळोवन 
लजली बाबडी रात 


मुदयाळ्या केसां भितर 


लिपलें म्हजें दूख 
जगाक सांगत सुटले 
तूंच म्हजें सूख 
बंद आशिल्ले मुठीत बाळा 
पळयलो हांवें संवसार 
पायार उबो रावलो तूं 
घेवन म्हजोच आदार 
आतां हांव हुंबऱ्यार बसून 
वळवळटा पेजे निसाक 
खिणां खिणाक दोश दिता 
तूं जल्मल्ल्या दिसाक 
तोंडार तुज्या हांशा जाग्यार 
आतां येता राग 
केंसांतलें दूख बाळा 
काळजाक घालता दाग 
मुठी सुटून हात वाडल्यात 
लांब जाल्यांत बोटां 
पांय तुजे शिंकल्यात 

घालूक म्हजेर खोटा 
तुका केल्लें सगळं हांवें 
कर्तव्य देखून केले 
तुवें दिल्लो निवळ मात 
हांव तुका रीण जालें . 

स्वतंत्र गुलाम 


स्वतंत्र देशाचे गुलाम आमी 
गिन्यान दवरले घाणाक 
कणसां कापून गेले फिरंगी 
आमी झगडटात तणाक 

मामा - पापा , नाना - नानी 
सवंय जाल्या ताळ्याक 
आवयक कोनशाक दवरून 

सासू - मायक दसयल्या गळ्याक 
जय हिंद , जय भारत 
दर राजकी सुवाळ्याक 
तलवारीनी हाडील्ली स्वंतत्रताय 
विकतात एका खिळ्याक 

ल्हान - व्हडांक , जाण्टे - नेण्ट्यांक 
लागला विदेशी वारें 
शाब्बास ! आमच्या व्हड्याक 
जोडलां आमी फिरंगी वेरें 

सैमाची जाप 


लजेझाडा सांग गो म्हाका 
जनेल कित्याक धापता ? 
मनीस जातीर विश्वास ना 
भिरांत म्हाका दिसता 


तेऱ्या पानार उदक घाल्लें 
नेगार कशें गेलें ? 
आरतें आसलें परतें करूंक 
तुमचेच कडेन शिकले 


बेनली बाये आंब्या झाडाक 
कित्याक खाता पिळून 


जाप तुका मेळटली 


मात्शें पळय वळून 


सैमा तुज्या पुता धुवांक 
लागला कित्याक पिशें 
तूं विचारूंक कोण गा 
तुजेंच पळय चलता कशें 

परक्याले धन 


तुज्या म्हज्या घरा मदी 
अंतर आसलें मैलांचे 
तरी दारार आयलें हांव 
घर सोडून जल्माचे 


तुज्या नात्यांतल्या मनशांक 
म्हजेच कशे मानचे हांवें 
हुंबऱ्यार पावल घालचे पयलीं 
हुकूम म्हाकां घातलो तुवें 


तुज्या घरांत सगळ्यां खातीर 
तूं एक पेट्टो दिवो 
दिव्या पोंदा काळखांत सांडून 
म्हज्या मात काळजाक घावो 


आपलेंच कशें समजून म्हाकां 
माये उतर दिवचें आसलें 
दोश तुमकां दिवू कसो 
आवय बापायनूच परकी मानले 


भूयफोड 


29 


अशेंच जगचे आसार 


जिविताच्या हारशांत 
नशिबाचो खेळ पळय 
वयर चडिल्ल्याची खोस 
सकयल आशिल्ल्यांकूय कळय 


दार भरून वोतता तेन्ना 
शेजाऱ्यांच्या दारार मार 
तुज्या देण्यान मात तरी 
कमी जायत तांचो भार 


काळखाक दोश दिवचे परस 
वात पेटोवन उजवाड कर 
सुखाचो मारून शिंवर 
दूख तुजें काळजांत भर 


कांटे कुटे तोपले तरी 
फुलांची तुस्त कर 
जिऱ्या सारको वास येवंक 
आंगट्या पोंदाक ताळटार मर 

रिते हात 


नखेत्रांचो पाटलो 


चुकून मळबार ओतलो 
एक - एक तिकली 


निळ्या मळबाक दसली 
तुकां दिवंच्या वेळार मात 
आज रिते म्हजे हात 


रंग हाडलो कळसो भर 
झाडार मारलो सकल वयर 
तरेकवार फुल्लीं फुला 
रस चिवून गेली पिलां 
तुकां दिवच्या वेळार मात 
आज रिते म्हजे हात 


धर्तरची तांबडी माती 
चान्न्याची घालून मेथी 
पुनव ती भांगराळी 
सपना वरी रंगयाळी 
तुकां दिवच्या वेळार मात 
आज रिते म्हजे हात 

नखेत्रांची माळ ना 
फुलांचो हार ना 
चान्याची मेथी ना 
तुका दिवूक आज मात 
मोगा विरेत कांयच ना 

कविते रूपान काणी 


तुज्या म्हज्या संवसारांत 
गुलाबाची फुलां 
अमृत पिवूक बोवाळटां 
माणकुलींच पिलां 


मदींच एक बाय 
कुशीक म्होंवा झरो 
सकाळ सांज तुवे म्हजो 
मोग केल्यार पुरो 


दिसभर साळकांच्यो 
पाकळ्यो आमी मेजच्यो 
काजुल्यांच्या उजवाडान 
राती आमीं सारच्यो 


हांसत नाचत माडा वांगडा 
मळबा मेरेन वचचें 
नखेत्रांचें शीत रांदून 
केळी पानार जेवंचें 


पुनवेचे शितळ चान्ने 
भरचे तेऱ्या पानांत 
तुजी म्हजी मोगा काणी 
बरोवची कविते रूपांत 

ती जीत 


मळबाच्या आसऱ्या खाला 
संवसार तिणे मांडला 
वेंतभर पोट भरूंक 
अब्रू आपलो सांडला 
माजरा वरीं दोळे धांपून 
झोंपय तिचेर मारतात 
दुसऱ्याच खिणाक दोळे उगडून 
वेशा म्हणून थुकतात 


सुरक्षा करूंक तिची 


वण्टी आसल्यो चार 
कोणांक खबर वण्टी भितर 
कसले अत्याचार 
लक्ष्मण - रेशा पार करूंक 
जायत कितें कारण 
भायर ती गेलीच ना 
भितरूच आसलो रावण 

देव खंय आसा ? 


देवाक सोदूंक नेटान भोंवलें 
हांगा थंय सगळ्याक धांवलें 
दुस्मानाच्या दोळ्यांत मात 
चुकून लेगीत पळोवंक ना 
ह्याच खातीर जायत घडये 
देव म्हाका मेळूक ना 


आरती 


केल्यो व्हड 


देवाक दिली नाल्ल - पोड 

-पुजा 
दारार आयिल्ल्या भुकेल्ल्यांक 
जेवण मात वाहूक ना 
ह्याच खातीर म्हजें दान 
देवामेरेन पावूक ना 


मातये पुतळ्याक चडयले हार 
देवळा भायल्यान मजबूत दार 
शेजाऱ्यांच्या उल्याक मात 
कान हावें दिवूक ना 
म्हज्या आकांताच्या वेळार 
म्हाकाय देव पावूक ना 

तुलना 


गिरेस्तांच्या घरांत 
दार भरून ओतता 
गरिबांचे खोपीत 
तांदळा आयदन रडटा 


गिरेस्तांच्या घरांत 
चडशी झगडी 
गरीब खुशाल जियेतात 
जरी भुरगीं उगडी 


गिरेस्तांक दिसता 
भंय चोरांचो 
गरिबां माथ्यार 
आसरो मळबाचो 


गिरेस्त - गरीब 
केलीं कोणे 
काल आज फाल्यां 
हेच एक उमाणे 

आसा तशेंच घे 


सोबीत म्हजें रूप तूं 
चंद्राक सर करूं नाका 
त्या चंद्राक दाग आसा 
हे तूं विसरूं नाका 
काळे काळे लांब केंस 
सांवरी कापसाक जोडनाका 
कापसा वरी केंस उडल्यार 
सहन जावचे ना म्हाका 
ओडलायणे दोळे म्हजे 
साळकावरीं म्हणू नाकां 
साळक ते चिखलांत फुलता 
कशें हे समजना तुकां 
म्हाका तुजें करचें आसल्यार 
दुसऱ्याकडेन तुलना नाका 
आसा तशेंच घेत जाल्यार 
व्हड खोशी जायत म्हाका 

न्याय 


बाबळिच्या कांट्यांमदीं 
फूल जावन रावचें आसा 
अन्याया आड आवाज काडून 
न्याय म्हाका मागचो आसा 

काळखांतल्यान वाट काडीत 
उजवाड म्हाका सोदचो आसा 
म्हजे मुखार फकत म्हाका 

म्हजेंच नांव जोडचें आसा 
आशिर्वादाची भीक सोडून 
हक्क म्हजो मागचो आसा 
कालच्या दिसाक रडचे परस 
आयचो दीस जगचो आसा 

देव कितले ? 


देवा तुजे रूपकार वेगळे 
एक केले जाल्यार सगळे 
तुका कांयच हरकत ना 
मात तुज्या मनशांक हे 
कशेंच सांगल्यार समजना 
खुरीस आसूं देवळा मुखार 
देवळा फुडें इंगजे उबार 
शिमां खातीर तुजी देवा 
झगडी केन्नाच घडूक ना 
क्रिस्ताव लोकांच्या जेवणांक 
हिंन्दूंगेर मात प्रवेश ना 
एकाच झाडाची दोन फुलां 
खुरसाक आनी देवळाक घाला 
हाचे खातीर तुमचे मदी 
वाद - विवाद जावूक ना 
सगळे मेळून एकूच देव 


वेगळेचाराची गरजूच ना 

सरळ सभाव 


वांकडो रस्तो दिसलो तरी 
सरळ वाटेर पावल दवर 
चाल वांकडी आसली तरी 
काम सदांच नीट कर 


वाकड्या कानांत सरळ उतरां 
सदांच सरळ काडची भितर 
तोंडान उलयल्लें ' सुरी ' उतर 
कानांत जावंचें न्हय ' कातर ' 


वांकड्या मेंदवांत घोळचे सदांच 
माडयां सारके नीट विचार 
दोळे वांकडे आसले तरी 


सदांच नीट पळय मुखार 


गोल - गोल संवसारांत ह्या 
नीट मनीसपणान वाग 
काळीज वांकडे आसले तरी 
सरळ मोग करूंक लाग . 

मूंगफोड 


हांव गोंयचो मंत्री राम 


म्हारगाय तेंकल्या गळ्याक 
उतर सुटना ताळ्याक 
म्हाका ना भिरांत 
सगळे म्हज्या घरांत 


परजेचें पिळून रगत 
थंडयेक घेता वखत 
मात वेचणुके वेळार 
हात सोडीत दारार 


दुसऱ्यापरस हांव बरो 
उदरगत करतलों खरो 
कितलींच काडली रिणां 
उदरगतीचें नांव ना 


कितली तुमची अपुरबाय 
असलीच परजा जाय 
तकले वयर सत्री 
हांव गोंयचो मंत्री 

देवाचें आसणे 


पानांचो सळसळाट 
सुकण्यांचो चिवचिवाट 
उदकाचो खळखळो 
कावळ्याचो ताळो 
याद तुजी हाडटा 
देवा याद तुजी ! 
भुरग्यांचे रडणे 
नवेंच पाळणे 
ऊसाची गोडसाण 
कारात्याची कोडसाण 
वावर तुजो परगट्टा 
देवा वावर तुजो ! 
दाळिंबाचे दाणे 
शेंगातले चणे 
दिसाची वरां 
आंबटसार तोरां 
किर्त तुजी गाजता 


देवा किर्त तुजी ! 


सुनामीची ल्हारां 
मोडिल्ली घरां 
बियांतले जिवीत 
एका - मेकाची प्रीत 
तुजें आसणे स्विकारता 
देवा तुजें आसणे ! 

गोंय 


सोबीत सुंदर प्रदेश तूं 
गोंय तुजें नांव 
गोंयकारांचे व्हडपण आनी 
तसोच आमचो गांव 

हांगा शेतां थंय शेतां 
न्हेसल्यांत पांचवी साडी 
भोवडेकारांक भुलयतात 

आंबे - पणस , माड - माडी 
गोड - गोड म्होंवासारकी 
कोंकणी आमची भास 
गोंयकारांच्या काळजांत आसा 
मायेमोगाचो वास 

दर्यादेगेर , शेता मेरेन 
बळायो उब्यो नेटान 
नुस्त्या पाटली घेवन माथ्यार 

मारी चलता नेटान 
सगळ्या क्षेत्रांनी नांव गाजता 
हुशार आमी गोंयकार 
चोरांक पासून चोरूंक हांगा 
उगडे आमचे दार 

वेगळोचार 


म्हज्या कपांतली दुदा साय 
आवय घाली तुका 
म्हातारपणार त्रास तिचे 
काडूंक पडटात म्हाका 


चलो देखून म्हळे तिणे 
पुता शीक तूं बरो 
म्हाका मात हिणसायलें 
शिकलां तितलेच पुरो 


खेळटा आसतना पडलो तूं 
घर माथ्यार घेतले 
म्हाका मात लागले तेन्ना 
मोन्यांनीच हांवें सोंसलें 


एकाच कुसव्यांत जल्म घेवून 
वेगळोचार हो कसलो 
आमी आमचींच दुस्मान जाल्यार 
कितें करीत दादलो . 

मोग तुजो 


कशें तूं आयकतलो 
उतर म्हज्या तोंडांतलें 
कशें तुका सांगू हांव 
गुपीत म्हज्या काळजांतलें 


आंतकड्यांचे खोलायेक थावन 
सगळे 


तुका सांगलें 
समजून म्हाका घेतलो अशें 
मनापासून दिसले 


भावनाचो कळसो हांवें 
तुज्यामुखार ओतलो 
हात सदळ करून तूं 
मस्कऱ्यांनी हांसलो 


ल्हान व्हड चुकी पासत 
तूं म्हाका हांसता 
ह्याच खातीर मोग तुजो 
करूंक भिरांत दिसता 

अमर नांव 


भुरग्यां सारको गोड उलय 
कोगळां ताळ्यान संवसार भुलय 
गीत गावून एकचाराचे 
नातें सांबाळ मनिसपणाचें 


सुर्या वरीं परजळ फांकय 
वाटसुऱ्यांक रस्तो दाखय 
लांशें पुसून दुबावाचे 
चान्ने शिंपडाय विस्वासाचें 


जिणेक कर मोगा झरो 
सभाव जांवदी शितळ वारो 
अंत तुजो जाल्यार जांव 
सदांच अमर उरचें नांव 

नशीब 


गीम सोंपून पावस आयलो 
घराक लागल्या घळटी 
सगळे उदक भितर सरून 
लाकडांक लागल्या वाळटी 
रान्नी पोलांत उजो घालूंक 
फस्का काडी पेटना 
चुलीर आयदन सळसळटा 
भितर घालूंक कांयच ना 
कोनशाक बसून भुरगी बाबडीं 
तोंडांत घालतात बोटां 
भितर गेल्यात दोळे तांचे 
खरीक लागल्यांत पोटां 
पावसा वांगडा सगळे तिचे 
दर्यांत वचून बुडलां 
काय बरें नशीब 
सोऱ्या गादयेर सांडला 

वळख 


रस्त्यार म्हाका सोडचो आसल्यार 
कुस्व्यांत आसरो कित्याक दिलो 
वळख म्हजी दिवंच्या वेळार 
बापूय म्हजो खय गेलो 


उलो मारलो तेन्ना तुमी 
भेरे केले तुमचे कान 
सगळ्यांनी सांडलो म्हाका 
कोणेंच दिवूक ना मान 


आवय - बापायच्या मोगाची 
काळजांत उरली आशा 
म्हजे कडल्यान बरें घडपाची 
उरूंक ना अपेक्षा 


बंदखणिच्या सरयां भितर 
दीस सारतां हांव 
अनवळखी जगांत ह्या 
कोणांचेच ना नांव 

एक सांज दर्यादेगेर 


सुर्या दर्यांत बुडटा 
तरणीं काळजां जुळटा 
वडिलांचो दोळो चुकयत 


गुपतीं हांगा मेळटा 


रापणी तडीर हाडटात 
खारवी आमचे भाव 
घांट वाजताच म्हणटात 
देवा आमकां पाव 
दिसभर वाऱ्यार धोलपी 
मोने सगळे रूख 
ल्हारां वांगडा पयसावता 
जड मनांतलें दूख 
चंद्र पळय मळबांत 
व्हंकले सारको लजता 
धव्या फूल्ल कुपांआड 
बाबडो पळय लिपता 

कुरू बावलो 


दोळ्यांतली दोन दुका 
गाला खळयेत देंवली 
शिपयेंत एक पडले 
मोती जावन रावलें 
दुसरे थंयच उरलें 
गालार पळय सुकलें 
सुर्याची दोन किर्णा 
दारा मेरेन आयलीं 
एकले भितर सरलें 
घर उजवाडान भरलें 
दुसरें भायरूच रावले 
परत मळबार पावले 
मनशाच्यो दोन जाती 
संवसारांत ह्या आयल्यो 


एक दादलो 


व्हडपणान भोंवलो 
अस्तुरेच्या सांगण्यान 
रचतल्याक विसरलो 

श्रध्दांजली 


देशाची राखण करूंक 
काळजांत उजो पेटलो 
निमणो थेंबो रगताचो 
झुंजा मळार व्हावलो 
लग्ना सव्यार सोडली 
नवऱ्यान आपले व्हकलेक 
वळून पळोवंक विसरलो 
घोव आपले बायलेक 
कितल्याच भुरग्यांक बेखबर 
बापूय म्हळ्यार कितें 
सोडून गेले तुमी 
आपलेपणांचे नातें 
शहीद जाल्ल्या जवानांक 
ओपता श्रध्दांजली 
त्याग करून जिणेचो 
सुटका आमकां दिली 

संवसार तो बिना 


संवसार तो ! 
पळोवंक गेल्यार गोल 
सोदूंक गेल्यार खोल 
चितूंक गेल्यार लांब 
रूंदाय मेजून सांग 


खेळटल्याक मैदान 
शिंकतल्याक गिन्यान 
भुकेल्ल्याक जेवण 
तानेल्ल्याक पिवण 


गिरेस्तांक मजा 
गरिबांक सजा 
जल्माक येतल्याक सुरवात 


मरतल्याक वळटा फाट 

तो 


तुका म्हजे जिणेत 
खंयच्याय मोडणार येवकार 
तुजे मुखार कितलोय वेळ 
सारूंक हांव तयार 
तुज्याच खातीर नटटां हांव 
पळय कसल्यो मोडी 
वायट दिसता जेन्ना तूं 
काडटा म्हज्यो खोडी 
पिराय म्हजी वाडल्या तरी 
तुजीच करता तोकणाय 
सगळो दीस फाटी - फुडे 
तूंच म्हाका जाय 
तुज्या दोळ्यांत सगळी जीण 
जगची आसा म्हाका 
हारसो तो वायट बरें 
तोंडार सांगता तुकां 

तुवें म्हळें आनी ... 


तुवे म्हाका म्हळे 
हांव चड उलयतां 
त्या दिसाच्यान हांवें 
उलोवपाचेच सोडले 


तुवे म्हाकां म्हळे 
हांव चड हांसतां 
त्याच खिणाक म्हाका 
रडचे अशें दिसलें 


तुवे म्हाका म्हळे 
हांव आयतें खातां 
काम करचे पासत 
हांव घराभायर सरलें 


तुवें सदांच म्हाकां 
तुच्छ नदरेन पळयलें 
तुजें आसून लेगीत 
हांव परकीच उरलें 

म्हाका जाय तशेंड 


जिबेक हाड आसलें तर 
काय बरें जावपाचें 
वायट हांव उलयताना 
मात्शे तरी दुखपाचे 

मनाक रूंदाय दिल्ली तर 
सुखी हांव आसपाचें 
कितले मेरेन चित , हावें 

हे म्हाका कळपाचें 
काळजाक खोलाय आसली तर 
भितर हांव देवपाचें 
नाका आशिल्लें आसा तें 
हुमटावन भायर मारपाचें 

आयुश्य कितले कळिल्लें तर 
मळबार हांव उडपाचें 
गर्व म्हज्या माथ्यार चडून 
तुका देवा विसरपाचें 

निवडणूक का 


उमेदवारांचे भिरें हाडून 
फुडें उबें केला 
निवडून हाडचो कोणाक 
मन म्हजें घुस्पलां 
कुशिल्ल्यांतलो बरो काडपाक 
एकदम सोंपो उपाय 
सगळेच कुसल्यात जाल्यार 
बरो कोणाक म्हणचो काय 
थोडे वेचणुकेक बसतात 
अर्दे उबे रावतात 
तांचे मदीं फरक ना 
सगळेच हांगा चोरतात 
उपाय आसा एकूच आतां 
जुआरी पुलार सगळ्यांक हाडचे 
वयल्यान धुकलून सकल उडोवन 
पेंवपाक हुशार कोण ते पळोवचे 
जो कोण पयलीं पेवन 
नदी करता पार 
तोच जातलो म्हजो उमेदवार 

तूं 


उतर जावन आयलें तूं 
काणी जावन गेलें 
फूल जावन आयलें तूं 
कांटे तोपून गेले 
ल्हार जावन आयलें तूं 
तुफान काळजांत केले 
वारें जावन आयलें तूं 
मनांत वादळ केलें 
उजवाड जावन आयलें तूं 
काळोख करून गेलें 
सूख जावन आयलें तूं 


दूख दिवन गेलें 


जितले पावट आयलें तूं 


नुकसाण करून गेलें 


भूयफोड 


57 


सुचोवण्यो 


संवसारांत वायट आसा 
म्हणचेपरस बरें कर 
कुड्डो तो हांसचे सोडून 
लागीं वचून हाताक धर 
भाशण दितना चुकल्यार जाता 
कर्तव्य तुजें सारकें कर 
फटी सांगून जगचे परस 
सता खातीर एकदाच मर 
गिरेस्तांक वेंगोवचे परस 
दुबळ्यांक दी मोगा उतर 
गुलाबाची तुस्त करूंक 
पयलीं ताचे कांटे कातर 
जिणेत जाय ते घडले तरी 
बऱ्याचोच हिशोब दवर 
वतना रितोच वतलो तूं 
नांव गाजूं संवसारभर 

मूंगफोड 


भुरगेपण 


यादिंच्या भोवऱ्यांत 
भुरगें हांव ल्हान 
आवय म्हांत वतां 
लागली जाल्यार तान 


तें पळय पडले 
आवयस ! व्हांवता रगत 
धावून आवय येता 
हातांत घेवून वखद 


काय बरे झोपाळ्यार 
फाटीं - फुडें धोलता 
इश्टां वांगडा शेता बांदार 
लिपचेल्यांनी खेळटा 


यादी भोंवर थांबलो 
भायर हांव आयलें 
खिणभर भितर वचून 
शेणिल्लें भुरगेंपण मेळ्ळे 

रस्तो 


वायट उलोवंचें न्हय 
देख बरी दिली 
पूण कितें उलोवू 
सांगूक तूं विसरली 


वायट आयकुचें न्हय 
कानार धरले हात 


कितलो वेळ पासून 


तुवें सांगूक ना मात 


वायट पळोवंचें न्हय 
धाप तुजे दोळे 
सांगूक तूं विसरली 
नदर आसा मनाक पळे 


हाताक म्हज्या धरून 
चलूक तुवें शिकयलो 
खंयचो रस्तो सांगूक ना 
वांकडोच हांवें आपणायलो 

अशें म्हाका घडले 


गर्वान भरून म्हज्या घराची 


तुस्त हांवें गायली 


तेन्नाच ती खावणी 
दोळ्यां समोर आयली 
गरजे भायर म्हज्या भुरग्यांचो 
हुस्को हावें केलो 
तेन्नाच म्हाका जेजू 
देव मंदिरांत मेळ्ळो 
व्हडपणाचो मुखूट घेवन माथ्यार 
संवसारांत केले वांटे 
जेजूच्या कपलार मात्शे 
भितर तोपले कांटे 
पातकान भरिल्लो जड पालोव 
उडयलो म्हज्या भुंजार 
ना कळटां खूरीस दिलो 
हांवें जेजूच्या खांदार 
दुसऱ्याची शिडी करून सदांच 
वयर चडयलें म्हाका 
जेजू जमनीर पडलो 
दूख जाली ताका 
गिरेस्तकायेची हिसपा भायर 
केली हावें आशा 

हात उगडून खुरसार 
जेजून म्हळे पिशा 
सदांच हांगा भिराड अशें 
मनांत चिंतलें हांवें 
जेजून प्राण सोडलो 
सांगून घात घेतलो तुवें 

गुलमोहर 


गुलमोहर सदांच म्हाकां 
सहज लायता पिशें 
आज पासून खबर ना 
घडटा कित्याक अशें 


गिमाळ्यांतलें खर वोत 
आंग ताचें हुलपायता 
पावसाळ्यांत तांबडी फुलां 
जिवाक म्हज्या थाकाय दिता 


झुजाक वतल्या सारको 
कमरेक ताच्या तलवारी 
वाटसुऱ्यांचो आलाशिरो 
उणें ताका लेखलो तरी 


फुलां तुरे पळयल्यार 
प्रतीक खऱ्या एकवटाचे 
ह्याच खातीर जायत घडये 
नाते आमचे युगां - युगांचे 

सपन 


रातच्या वेळार न्हिदे भारार 
आपशींच उगडलें दार 
एक परी काय बरी 


आयली म्हजे मुखार 


गोरे हात , 


घेवन वात 


मोतयांवरीं तिचे दांत 
केंसा रंग पळोवन दंग 
फिकी पडली काळी रात 


म्हळे तिणे , माग देणे 
भलायकी वो मोतयां दाणे 
म्हाकाच विसरले मोतयांक भुल्लें 
फाल्यांचो दीस पळयला कोणे 


सकाळी उठत , हातपाय घट्ट 
मोतयांनी भरलां बोट 
तरी बरें , सपन खरें 
भलायकीच सत , सगळे फट 

घर 


विश्वासाचे बुनयादीर 


वण्टी मोगाच्यो 


एकवटाच्या पाडसाक 
कांबी मायेच्यो 


मजबूत वांशार 


सोंशीक नळे 
फुडें आसचें 
अपुरबायेचे मळे 
भांगरा किर्णा 
चांदी जनेलांत 
शितळ वारो 
खेळचो घरांत 
दुस्वासी दुर्गा 
भायल्यान नाका 
येवकाराची तोर्ना 


जाय म्हाका 
शांती निवास 
नांव घराक 
निस्वार्थी चावी 
आसची दाराक 

रेंदेर 


शेता बांदार , वांकड्या माडार 
रेंदेर उर्बेन चडटा 
काती आनी दामणे हातांत 
मळबा मेरेन पावता 


कवळांत बसून आयकता 
संदेश देवा कडलो 
सुरे रूपान सहज कळटा 
देवाक आमचो मोग कितलो 


बांदिल्ले माडा पोंयेंत 
गोड रस व्हांवता 
उमेदिचे आंवडे घोटीत 
रेंदेर शिळोणी घालता 


अमृताचो कळसो सदांच 
आसता ताच्या खांदार 
याद काडीत देवाची 
चलता ताचो संवसार 

नदर 


नदर आसता मोगाची 
भुरग्यांकडेन आवयची 
एक आसता रागाची 
दुस्मानांक पळोवपाची 


एक नदर अर्थाभरीत 


मनांतले सांगता गुपीत 
काळजांतली कळटा प्रीत 
नदरेची वेगळी रीत 


कावळ्याची एक नदर 
निरखिता सगळो पदर 
केन्नाय नदरेंत भितर 
आसता मोगा उतर 


नदरेन संवसार दिसता 
नदरेन नदर लागता 
नदरेन काळजां जुळटा 


मरणान नदर धांपता 

दोश कोणाचो ? 


वाट दोन दिसां मदली 
दाखोवंक आसता रात काळी 
विसव मात्सो घेवचे खातीर 
सैमान मनशां खातीर केली 


शांत शितळ दर्या वेळो 
शेकान - शेक तांच्यो माळो 
मानव जातीचें वायट पळोवन 
सुनामी जावन कळवळ्ळ्यो 


व्हड ल्हार तडीर आयलें 
वांगडा प्राण घेवून गेलें 
सूख सोडून भोग घेतलो 
देखून सैम कल्मले 


देवाचो कांयच दोश ना 
ख्यास्त ही ताणी धाडूंक ना 
आमच्याच हातानी आमचोच फोंड 
खणला हातूंत दुबाव ना 

जिविताच्या मोडणार 


जिविताची गाडी घेवून 
अशा मोडणार पावला 
फाटीं सरूंक वेळ ना 
फुडें वचूंक सांगात ना 
कितें करचें समजना 
जिविताचे व्हडें म्हनें 
अनवळखी दर्यांत सोडलां 
वळून पळयल्यार सुकती 
मुखार पळयल्यार भरती 
नदरेक कोणूच दिसना 
जिविताचो पतंग हांवें 
उगड्या मळबार उबयला 
वयर वचूंक फूंक ना 
सकल ओडूंक तांक ना 
म्हजेर म्हाका विश्वास ना 
जिविताची काणी बरोवंक 
मनांत म्हज्या येवजिला 
पेन ना बरोंव कशी 
कागद ना पेन दिशी 
म्हाका समजपी कोणूच ना 


भूयफोड 

आशिर्वादान 


पांचवो चार चुडो 
व्हकलेच्या नाजूक हातार 


फुलांची फांती खोयल्या 
लांब काळ्या केंसार 


काजळ घालून दोळे 
भांगरा सपन विणटा 
पांचवोच जांव फुडार 
कांकणां खळखळ हांसता 


मेहंदिच्या रंगा सारकी 
तांबसाण जिणेत भरूं 
फुलांचो म्होव वास 
आंगणांत 

तुज्या 


उरूं 


एक सुखी घराबो 


घडचो तुज्या हातान 


सुर्या तुज्या माथ्यार 
वायट जळू वोतान 

भूयफोड 


पुर्विल्लो पावस आता 
उरला फकत 
आज्या - आजयेच्या काणयानी 
आनी कविंच्या कवितानी ! 


काव्यकुंज 

मनीसपण 


मनीस म्हळ्यार 
कितें हेच अजून 
आयलें ना कळून 
मनीस शिकता सवरता 
सगळे करता 
मेंदू आसून लेगीत 
सद्विवेक बाळगिनासतना 
शब्दांचे करता वार ! 
दिसता जनावरांच बरी 
खाल्ल्या अन्नाक तरी जागतात 
उलोवंक येना तरी 
मोन्यांनीच आपले 
प्रामाणिकपण व्यक्त करतात ! 
मनीस दुसऱ्याक मेळिल्ल्या 
यशाचेर पिरजळता 
मत्सराची कीट वडोवन 
घरांची घरां 
आगट्यांत जळयता ! 
मनीस म्हळ्यार 


कितें हेच आजून 
आयलें ना कळून 
भितर एक भायर एक 


करता दिसभर नाटकां 

काव्यकुंज 


वोठार म्होवें , काळजांत कोडू 
दिसपटें एक एक सवंग 
करीत रावता ! 


काव्यकुंज 

विस्वास 


विस्वास 


चलता संवसार 


वेव्हार ! 


विस्वास 


जुळटात नाती 


नात्याक मेळटा घट बुन्याद ! 
विस्वास 
मनाची संवेदना 

दृढ निश्चय ! 
विस्वास 

जाता मन आनंदीत 
कामाक मेळटा स्फूर्त 
मनाक उमेदीची पांखां 

लावन भोवंक मेळटा ! 
विस्वास 

काळखांतल्यान उजवाडाकडेन 
वचपाची शक्त 
धिटायेचो खजानो ! 


24 


काव्यकुंज 


व्यथा 


सैमाची ही अक्राळ विक्राळ करणी 
उपाय करूंक शकचो ना 
खंयचोय मनीस विद्वान . 
धर्तरी आमची क्रोधीत जाली 
भुंयकांपाची तिणे ख्यास्त दिली 
सगळ्यांक व्हरूंक जापसालदार जाली . 
खंयचें कोर्ट आतां दितलें 
तिका ख्यास्त ? 
आनी पानवळ तिका कसले 
तिच्या ह्या भयानक कृत्याचें ? 


काव्यकुंज 

अस्तुरी 


मेणवातीभाशेन जळून 
दिता लोकांक उजवाड 
तरी अस्तुरे तुका 
दवरतात लोक काळखांत ! 
चलतालें तें पयलींच्या तेंपार 
आनी पटतालें तें लोकांक 
आताचे जग हे चलपी 
ना पटपाच्या थरार ! 
गेल्यार पटोवंक लेगीत 
धाडटले फटोवन परत 
जिवितांत आयला काळोख 
म्हूण घालचो ना कोण उजवाड 
वेळ आयल्यार घेवचो ना 
मजत करपाचो भार ! 
हेच संदीचो घेतले आदार 
आनी एक निराधार 
मजत मागतलेक दितले 
एक अपमानाचो हार ! 
तांकां जातली फांशी 
म्हूण मनोव नाका खुशी 
तुकाच जावची पडटली राणी झांशी 
तांच्या कृत्यांक जावंक ख्यास्त 
तुवेंच करची पडटली प्रतिक्षा ! 

काकुंज 


सकाळ 


सकाळचो मधूर प्रहर 
फुलांक आयला बहर 
फुलपाख्यांक आयल्या 
ताचेर नाचपाची लहर . 


सकाळचो मधूर प्रहर 
सुर्याची तेजाळ नदर 
झाडां - रूख दिपावन 
करतात ताचो मान - आदर . 


सकाळचो मधूर प्रहर 
सुकण्यांक आयल्या गावपाची लहर 
किलबिलाटान तांच्या 
धतरचें मन जाता प्रसन्न . 


काव्यकुंज 

उमेद 


कोगूळाचो मधूर आवाज 
याद करून दिता 
अचकीत पडपी उमेदीचो पावस 
आनंदाच्या खिणांची 
याद करून दिवपी त्या 
शुध्द व्हावत्या हवेची 
त्या टवटवीत फांतोडेची 
चान्न्या रातीची उल्हास जनक सांज ! 
कोगूळाचो मधूर आवाज 
याद करून दिता 
वसभराचो लाव 
आनंदाच्या गिताची व्हडवीक गावन 
मेळटा पळोवंक मोराचो नाच ! 
जिविताच्या हुंबऱ्यार आनंद 
जोखून रावपी ते 
जाण्टे अस्तुरेचो नाद ! 
आनी केन्ना आपली 
वाट पळयत सुखाची 
बसता त्या तरणाटेचो 
नव्यानच कळी आयल्या 
ती फुलून फूल जावपाचे 
यादस्तिकेचो राज ! 

काव्यकुंज 


न्हंय 


खळखळ व्हांवपी 
न्हंयच्या मनांत 


ना कसलो दुस्वास 


म्हूण तिज्या उदकाचेर 
दवरतात विस्वास 
पूण मनीसच तिज्या 
पावित्र्याची लायता वाट 
वाडोवन दुशितपणां भरमसाट ! 
न्हयचे उदक 
व्हांवता जळीमळी 
जुस्त मेळूक दर्याक 
हुपता सगळी आडमेळी 
होच तिजो नेम 
दवरिल्लो आसा कायम 
पूण आमचो मनीस 
नेम तोडटा सर्रास 
दुश्टपणाच्या वर्तणुकेन 
संवसारांत तांडव करता ! 


काव्यकुंज 

सैम 


पावसाच्या दिसांनी 
भोंवडी मारून पळय गो 
पांचवीं पांचवीं झाडां की 
व्हंकलेवरी सजल्यांत गो ! 


पावसाच्या दिसांनी 
भोवंडी मारून पळय गो 
लवलवीत शेतां कशी 
वायवांगडा धोलता गो ! 

काव्यकुंज 


आदार 


वारो येता तशें सूप दिवंक जाय 
खंयच्याय खिणांत 
दुख्ख येवंक शकता 
हाची तयारी दवरूंक जाय ! 


सुखान मनीस उरता नाजूक 


जशें तूप साजूक 


पूण दुख्खान सगळे बांद तोडून 
जाता मनीस निबर बळिश्ट ! 


केन्नाय कोणांचेर विसंबूंक फावना 
मनशाक केन्नाय एकलो 
जगपाची वेळ येत 
हाची तयारी दवरूंक जाय ! 


खंयच्याय प्रसंगार मुखार वचूंक जाय 
दुख्खानय मनशान सूख 
सोदून काडपाची शक्त 
मनात बाळगूंक जाय ! 


काव्यकुंज 

झाड 


अपुरबायेच्या झाडा म्हज्या 
अशें कित्याक बावलां गो 
कोण तुजी याद काडना 
म्हूण खंती कित्याक जाता गो ? 


अपुरबायेच्या झाडा म्हज्या 
अशें कित्याक बावलां गो 
घालून तुजो फुलांचो शिवर 
कित्याक सगळ्यांक करना आपलेशें गो ? 


अपुरबायेच्या झाडा म्हज्या 
अशें कित्याक बावलां गो 
उमेदीची लहर आयल्या जाल्यार 
वायवांगडा कित्याक धोलना गो ? 

काव्यकुंच 


गर्व 


बागेत बसून गुलाबाच्या फुलांची 
तुस्त करीत बसू नाका 
फूल काडूंक गेल्यार 
हाताक लागतले कांटे 
हे मात तूं विसरूं नाका ! 
सुंदर शितळ सकाळच्या वातावरणांत 
बसून हवेची लागतकीच सुलूस 
उमेदीन नाचूं नाका 
थोड्याच वेळान हीच हवा 
जातलो रखरखीत ल्हावा 
आनी हुलपायतलें तुगेले काळीज 
हे मात तू विसरूं नाका ! 
दर्यादेगेर बसून ल्हाराच्या खळखळान 
चंचल जाव नाका 
येतलें एक ल्हार जीव घेणे 
आनी गिळून वडयतलें तुका 
हे मात तूं विसरूं नाका ! 


काव्यकुंज 

विचार 


विचारांची घेवन तिजोरी 
खंय रे आतां वचपाचें आसा 
सगळे आतां ओपून वचून 
नव्यान जीण जगपाची आसा . 


विचारांची घेवन तिजोरी 
खंय रे आतां वचपाचें आसा 
दुख्खाच्या भारान नि : श्वास सोडून 
जीण सगळी जगपाची आसा . 


विचारांची घेवन तिजोरी 
खंय रे आतां वचपाचें आसा 
सत्याचो मार्ग सोडून 
असत्याच्या मार्गान जग सगळे वचत आसा . 


विचारांची घेवन तिजोरी 
खंय रे आतां वचपाचें आसा 
अमुरपिकी जीण आता 
अशीच सोंपत वचपाची आसा . 

काव्यकुंज 


मोग 


पयसो कसो आनी 
कितलोय जोडूक जाता 
पूण मोगाची चार उतरां 
पैशान केन्नाच 
विकती मेळची ना . 
मनीस धनान व्हड 


आसून लेगीत तो 


मनान व्हड 


आसूंक जाय . 
धकाधकीचे जिवीत आमचे 
केन्नाय कितें जायत 
हे आता सांगपाचें ना . 
उरता तो मोग आनी यादी 
संवसारांतल्या अंतामेरेन 
सांगात दिवपी . 


काव्यकुंज 

घुस्मटमार 


सगळो जाला घुस्मटमार 
मेळटा अपमानाचो हार 
म्हूण घेवंचो पडटा 
मुकाट्यान मार . 
सूर्य , चंद्रीम पळयतात 
आमची जुगलबंदी 
आनी दिता 
आनंदाची परबी . 
दर्याची ल्हारां खेळटात 
वायवांगडा आनी 
करता नृत्य भांगडा . 
बोटींतल्यान वतल्या फौज लश्करी 
दर्या करतलो कशी तांची मौज मस्करी 
सांगतलो कशी आपली व्यथा . 
हांगा आसल्यारूच न्हय 
आयकूवपी ताची व्यथा . 

ग्वादालूप डायस 


दर एक पिळगी आपली अशी संवेदना घेवन येता . तिचें 
अशें अणभव विश्व आसता . तुजे पिळगेविशी म्हाका तशेंच म्हणचें 
दिसता . ज्या अणभवांतल्यान तुमची पिळगी वता ताची सावळी 
तुमचे कवितेचेर पडिल्ली दिसता . आनी तें सभावीक दिसता . 
आजकाल दुस्वास आनी एकामेकांविशींच्या दुबावाच्या 
वातावरणान आमची मनां म्हेळी जाल्यात . तुजीं उतरां काळजाक 
थाकाय दिता , मन उमेदीन भरून वता . आमचे परधार्जणे वृत्तीचेरूय 
तूं तुजे कवितेतल्यान बडी मारता . आमची संस्कृताय , भास सोडून 
दिवपाक लागल्यात , पयसुल्लें आनी दुसऱ्याचें तें आमकां बरें 
दिसता . भास , भेस आनी हेर सगळं . ताचे मुखार आमकां 
आमगेल्या गिरेस्त दायजाची विसर पडटा . आमी आमकांच आता 
घाणाक दवल्ल्यात अशें तूं किंवाट्यान म्हणटा , तुज्या उतरांनी 
लिपिल्ल्या गर्भित अर्थाक लागून तुजे हे कवितेक वेगळीच उंचाय 


आयल्या . 

